

I L - B I D W I

FOLJU MAHRUG DARBYEJN FIX-XAHAR MID-DIPARTIMENT TAL-BIEDJA

Nru. 17

IL-HAMIS, 15 TA' LULJU, 1943.

Nru. 17

KELMTEJN MILL-EDITUR

Nimxu mal-Progress

IZJED ma jghaddi żmien, iżjed wiehed jinduna illi bl-invenzjonijiet li ta' spiss jidhru, il-pajjiżi tad-dinja qegħdin donnhom dejjem jersqu qrib xulxin. Dak il-bogħod li dari kien jaqta' qalb kulhadd issa qed jitqassar bis-saħħa ta' l-ajruplani. Ukoll f'pajjiżna, kulhadd jiftakar kemm kont trid biex tmur sal-Mellieħa. Issa bit-trasport modern trid biss ftit minuti u b'hekk raħal gie iżjed qrib l-ieħor u l-postijiet iżjed qrib xulxin.

X'ifisser u x'għad jista' jfisser dan għalina u għall-biedja tagħna? Dan ifisser illi l-prodotti ġew ukoll qrib xulxin, u kull wiehed jista' malajr jaasal fl-art ta' l-ieħor, jiġifieri illi wara l-gwerra il-kompetizzjoni fil-prodotti tar-raba' sejra tikber u ahna jkollna niġbru l-għaqal kollu tagħna biex inqiegħdu darba fl-ordni u nippreparaw ruħna biex nikkompjatu ma' pajjiżi oħra jew għallinqas li nżommu l-pożizzjoni tagħna tajba kontra xi konkorenza li tista' tidher minn pajjiżi oħra fis-swieq tagħna jew fejn konna jew ikollna nibagħtu l-prodotti tagħna.

Il-bdiewa ta' Malta u Għawdex kienu dejjem inqasmin fi tnejn, a) l-għaqlin li dejjem lesti biex jisingħu l-pariri tajba u, b) l-indifferenti li ma jridu jafu b'xejn u li jidhrilhom li għandhom jibqgħu mix jin fuq dak li kienu jagħmlu nannijethom fl-antik! Il-bidwi għaqli jgħidlek illi aħjar nibdew mil-lum nirrangaw l-affarijiet tagħna għaliex l-opportunità li nirnexxu l-lum hi ikbar. Imħabba l-indifferenza ta' xi wħud m'għandux ibati kulhadd! Jekk għad hemm min għandu rasu marbuta u ma jridx jisma' allura jkun jkollha li jew ingaġħlu jisma' bil-fors, jew jekk ma jridx, allura jaqbel li jagħmel il-wisa' għall-bidwi li hu iżjed progressiv. Fid-dinja tal-lum ma hemmx twaqqif: jew timxi 'l quddiem ma' l-oħrajn jew tibqa' lura *waħdek*.

Is-Swieq

Jinhtieg, għaldaqshekk, li ahna nibdew biex nitgħallmu nibagħtu l-prodotti tagħna kif inhu xieraq fis-suq, u dan jinhtieg illi nibdew nagħmluh mil-lum. Bosta huma li għa tghallmu jagħmlu dan ix-xogħol bil-għaqal, iżda mħabba xi wħud li ħsiebhom biss biex iqarrqu bix-xerrej, ma' dawn jehlu l-bdiewa kollha. Jinhtieg, għaldaqshekk, li mhux biss nagħmlu ahna, iżda wkoll ingaġħlu lill-oħrajn jagħmlu bħalna.

Is-swieq jitolbu li l-bidwi jgħallhem sewwa l-gosti ta' min irid jixtri l-prodotti tagħna. Intom tindunaw illi fis-swieq ta' affarijiet oħra, mhux tal-biedja, isir studju kbir biex jippruvaw li dawn il-ħwejjeġ jagħmluhom b'mod li jħajru l-għajnejn tax-xerrej, għaliex, kif iġħidu, l-ewwel ma tiekol l-għajn, u jagħmluhom skond il-gostijiet u l-kumdità tax-xerrej. Kieku inti kont imħajjar tiftaħ hanut, inti

l-ewwel tara l-klijenti tiegħek x'iridu u x'jogħgħobhom l-iżjed. Jekk inti ssib illi huma jixtru iżjed kpiepel tal-feltru, ikun inutilli illi titgħabba bil-kpiepel tar-ross. Fil-biedja l-istess haġa. Jihtieglek tistudja l-gosti tal-konsumatur u jekk hemm xorta ta' prodotti li lilu jogħgħbu iżjed minn kwalità oħra, inti għandek tikkultiva lilhom. B'hekk inti tiżgura l-bejgħ tal-prodotti bi prezz tajjeb.

Il-lum għadu wisq kmieni biex wiehed jistudja s-swieq ta' barra. Hadd għadu ma jista' jgħid fiż-żgur x'sejjer isir wara l-gwerra u liema swieq sa jkunu miftuħin għalina. Iżda wkoll jekk ahna għal xi żmien ikollna bżonn li nżommu l-prodotti tagħna għalina, ikun jinhtieg illi ahna nikkultivawhom sewwa biex ma nagħtux wisa' lill-prodotti ta' artijiet oħra jehdulna l-ewwel post f'pajjiżna stess. B'hekk ukoll ahna nkunu lesti għal meta jinfethu s-swieq ta' barra għas-safar tal-patata u prodotti oħra.

Ko-operazzjoni

Biex din il-haġa timxi sewwa jkun jinhtieg illi ahna jkollna "il-Għaqdiet Ko-operattivi", jiġifieri għaqdiet tal-bdiewa immexxija kif jixraq u skond ma jitlob iż-żmien, biex ikunu jistgħu jingemgħu l-prodotti tal-bdiewa u jittersqu fuq suq tajjeb u f'kondizzjoni kif jitlob dak is-suq. L-Għaqdiet Ko-operattivi huma magħmula mill-bdiewa stess għall-gid tal-bdiewa stess.

L-iktar pajjiż li kien minn ta' l-ewwel li ifforma għaqdiet u li fuqu mxew hafna l-Għaqdiet Ko-operattivi hu d-Danimarka. Dan il-pajjiż kellu fuq il-5,000 għaqda ko-operattiva li minnhom kien hemm 1,000 fabbriki għall-bejgħ tal-halib, 40 fabbrika tal-"Bakon", u hafna friegħi oħra għal xogħol iehor kollu ta' għajuna għall-bdiewa u familji tagħhom, fost dan, it-tagħlim u l-edukazzjoni tat-tfal tal-bdiewa. L-esportazzjoni tal-prodotti tal-biedja kienet issir minn friegħi apposta ta' dawn il-għaqdiet li kienu allura jiehdu ħsieb dak kollu li kien ikun jinhtieg u javżaw lill-bdiewa xi prodotti għandhom jikkultivaw.

Dawn il-Għaqdiet jinsabu l-lum fil-pajjiżi kollha ċivilizzati, u għandhom kollha l-Banek tagħhom għas-self ta' flus li l-bdiewa jista' jkollhom bżonn. M'għandniex xi ngħidu, ahna f'pajjiżna jkollna nagħmlu kolloxx iżjed fi-ċokon u naddattaw l-Għaqdiet skond il-htieġa li jkun hemm. Iżda billi pajjiżna hu żgħir m'għandniex naqtgħu qalbna li nibdew inwaqqfu dawn il-Għaqdiet Ko-operattivi, l-żjed jekk ikollna, bħalma nittama li jkollna, l-għajna ta' l-Gvern. Xi għaxar snin ilu, is-Sur Karm Zammit Marmarà kien japprova jwaqqaf dawn il-Għaqdiet Ko-operattivi, imma pajjiżna kien għadu mhux lest biż-żejjed biex jibda jwaqqaf għaqdiet minn dik ix-xorta.

Kull meta kienet tkun sa tibda xi haġa ġdida f'Malta u Għawdex dejjem kont issib lil xi nies li jaqgħu fin-nofs u jgħidulek: "Ahna żgħar wisq, ma nistgħu nagħmlu xejn". —Dan ma hux veru. Ahna nistgħu nagħmlu bħal pajjiżi oħra, jekk ahna żgħar nagħmluhom fi-ċokon, iżda ma hemm l-ebda raġuni l-għala m'għandniex inkunu bħal pajjiżi oħra. Ahna nistgħu nagħmluhom u NAGħMLU HOM ZGUR! La thallux li dak id-diskors "għax ahna żgħar" idewwem iżjed il-progress tagħna. XEJN M'GħANDU JIĦKILNA.

Il quddiem għad nithadtu fit-tul dwar dan il-proġett, u ahna għandna nhejju ruħna—meta jaasal il-waqt—biex nibdew dan ix-xogħol mehtieg bi hrara qawwija. Il-biedja ta' Malta u Għawdex jinhtieg tghaddi 'l quddiem. Jihtieg li l-bidwi wara l-gwerra jibda ħajja ġdida, ħajja xierqa f'din il-Gżira tal-"George Cross", gawhra tal-kbir Imperu Inġliż.

IL-LIGIJET TAL-GWERRA U L-GVERN

Dmir li nobdu l-ligijiet

L-AHHAR għadd ta' "Il-Bidwi" tkellimna dwar il-htieġa li hemm li l-Gvern jikkontrolla l-fabbriki kollha u l-produzzjoni generali tal-affarijiet ta' l-ikel u ta' l-ħwei-eg oħra. Il-Gvern jihtieġ li jiżgura illi dak li jkun meħtieġ għall-poplu ma jonqosx, u li ma jinħelieq iż-żmien tan-nies u tal-fabbriki biex jaħdmu affarijiet li ma jkunux meħtieġa. Dan ikun hemm bżonn li jsir biex il-Gvern iġhin għar-rebħa tal-gwerra.

Aħna fissirna illi bosta ligijiet ma jistgħux joghġbu lill-poplu, anzi l-biċċa l-kbira jkunu wkoll kontra x-xewqa tal-Gvern. Imma jekk ikun għall-gid, jihtieġ isiru, u la jihtieġ isiru, jihtieġ ukoll—fi-interess ta' Pajjiżna u tagħna—li aħna nobduhom mingħajr tgergir.

Il-lum hu diffiċli hafna biex wiehed jifhem ta' liema hsara tkun għalina kieku l-Ingilterra u l-Alleati tagħha jitilfu l-gwerra. Kultant tiltaqa' ma' xi wiehed għus-hafna li jgħidlok: "Aħna qatt ma ridna gwerra u ma għandniex inbatu aħna." Dan it-tali bla dubju ta' xejn ikun wiehed minn tal-"hames kolonna", u malajr tistgħu taraw jekk hux hekk billi tharsu lejn l-attivitaġjiet tiegħu qabel il-gwerra. Dan imissu jkun l-ewwel wiehed li jista' jifhem kemm hi sabiħa l-libertà li qiegħed igawdi, għaliex kieku jgħid kliem bħal dak f'pajjiż tal-għadu, kien jiġi minnufih mitfugħ f'"Concentration Camp" jew inkella kien jiġi xkubettjat.

Jihtieġ nissabbru

L-Ingilterra qatt ma riedet gwerra, u aħna niftakru tajjeb ix-xhur ta' qabel il-gwerra kemm l-Ingilterra sabet ruhha marsusa u kemm thabat il-Prim Ministru Ingliz Chamberlain biex jiskansa l-gwerra. Il-gwerra giet mitfugħa fuq l-Ingilterra u l-Alleati tagħha, u aħna bħalha, pajjiż taħtha, kellna nieħdu sehem fiha.

Mela kliem fiergħ m'għandniex għalfejn nisimghuh, anzi lanqas ma għandna nippermittuh jingħad quddiemna. Jekk il-Gvern jagħmel xi ordni li aħna jidhrilna li setgħet issir aħjar, ma jkun hemm l-ebda hsara jekk aħna ta' rġiel nagħmlu l-proposti tagħna, iżda jekk il-Gvern ma jkunx jista' jbididilha għandna nifhmu d-diffikultajiet u naċċet-tawhom bis-sabar, anzi għandna iżjed naħdmu bil-ħrara biex infittxu nressqu lejna l-jum tar-rebħa u hekk neħilsu mill-hafna gwaj li xehtu fuqna d-dittaturi.

Għandna niftakru wkoll li l-gwerra ma hix għal dejjem, u li hu dmir sagru tagħna bħala Nazzjon *zghir*, imma onest, li ngħinu bil-hila kollha tagħna lill-Ingilterra, biex din tkun tista' tiftakar dak li għamilna aħna bil-kuraġġ u bis-sabar, u bit-tbatija, u hekk tkun tafulna wara l-gwerra meta tkun tista' thallina ngawdu sehenna magħha mir-rebħa, u meta hutna l-Maltin li jinsabu f'artijiet oħra, ikunu wkoll smati kif jixirqilhom wara s-sagrificċji tagħna.

Aħna għamilna l-parti tagħna fi żmien l-assedju — fi-agħar żmien; ejja immela ma nibilfux ix-xogħol sabiħ tagħna b'xi haġa hażina li nagħmlu, issa jew 'il quddiem, meta ż-żmien hu aħjar u meta s-sagrificċji li jistgħu jintalbu minn għandna jkunu forsi wisq inqas minn dak li diġà għamilna. Ejja ma nħallux lil xi wħud minn tal-"hames kolonna", hekk għajjurin għall-gieħ li ksibna, li jfittxu bil-kliem fiergħ tagħhom li jtellfulna l-gholi li fih ninsabu.

Iż-żriġ tal-Qamħ

Is-sena l-oħra l-Gvern ordna li nofs ir-raba' tagħna għandu jinżera' qamħ. Il-bliwa kellhom raġun iġhidu li qamħ ma jistax jinżera' fuq qamħ, u li xi raba' ma kienx addattat għal dan. Dan kien tabilhaqq hekk, iżda s-sitwazzjoni li konna fiha kienet titlob li jsir hekk, u għaldaqstant

il-Gvern, bir-raġun kollu u fi-interess tal-poplu, ordna li dan isir.

Biċċiet mill-bdiewa ma obdewx din l-ordni. Dak kien żball oħxon. Il-Gvern, l-iżjed fi żmien il-gwerra, ma jistax jagħmel ordni u ma jgagħalx li n-nies tobdiha. Ikunu ligijiet taċ-ċajt jekk wiehed jagħmilhom u mbagħad iħalli lill-kulhadd jagħmel li jrid mingħajr ma jiehu passi kontra dawk li jiksru l-ligi. Aħna perswazi li l-bdiewa stess, *li huma rġiel u onesti*, dana għandhom jifhmuh.

Fl-aħhar lagħha tal-Għaqda Nazzjonali tal-Bdiewa, ir-rappreżentanti tar-rħula talbu li din is-sena l-qamħ ma jiġix ordnat li jinżera' bħas-sena l-oħra, jiġifieri illi nofs ir-raba' jinżera' qamħ. Il-Gvern studja t-talba tagħhom u ra li għandhom raġun. Biex tiżra' qamħ fuq qamħ l-ewwel sena hu hażin, imma qamħ fuq darbejn qamħ ikun wisq aghar. Għaldaqstant, il-Gvern laqa' t-talba tal-Għaqda tal-Bdiewa u aċċetta li din is-sena huma jizirgħu mhux inqas minn terz (mit-tlieta waħda) tar-raba' tagħhom qamħ jew xgħir. Il-Gvern jittama li dawk li jistgħu jagħmlu iżjed minn terz jagħmluh. *Izda dawk il-bdiewa li s-sena l-oħra ma obdewx il-ligi u ma żerghux nofs ir-raba' tagħhom qamħ, allura din is-sena jkunu tabilfors obbligati jizirgħu nofsu.* Din hija haġa sewwa u tal-haq. Il-bdiewa li obdewx

AVVIŻ LILL-BDIEWA GħAWDXIN

Ngharrfu lill-bdiewa Għawdxin li dis-sena sejra wkoll issir wirja f'Għawdex bħal dik li soltu kienet issir f'Santa Marija. Il-bdiewa dis-sena sejrin ikollhom i-ċans iżjed minn snin oħra li juru li huma l-veri bdiewa famużi fil-koltivazzjoni tar-raba'. Il-wirja sejra tkun waħda mill-kbar. **LESTU BIEK TURU L-PRODOTTI TAGHKOM.**

Iżjed tard tingħata informazzjoni iżjed fit-tul, fejn nsemmu l-jum, il-post u l-hinijiet tal-wirja.

NIBDEW ILLESTU MIL-LUM.

il-ligi s-sena l-oħra żerghu qamħ fuq qamħ kontra dak li titlob in-newba. Dawk li ma għamlux hekk, għandhom jagħmluh din is-sena biex ikunu ndaqs mas-sagrificċju li għamlu l-bdiewa shabhom, u jgħinu biex ikollna l-qamħ meħtieġ fil-pajjiż.

Dwar affarijiet jew prodotti oħra l-Gvern biħsiebu jħalli f'idejn il-bdiewa; biss, barra dak li għedna hawn fuq, il-Gvern jordna li dawk li għandhom raba' bid-dwieli għandhom bejn id-dwieli jizirgħu jew ful, jew kabocċi Ingliza.

Dawn huma l-ordnijiet kollha li l-Gvern sejjer jgħrog din is-sena dwar l-uċuh tar-raba' li għandhom jiġu ikkultivati.

L-Imġiba tal-Gvern

Bħal ma għedna qabel, il-Gvern għandu dejjem jordna li jsir dak li hu meħtieġ għall-poplu, bħalma missier jordna li jsir dak li jinħtieġ għall-familja kollha. Il-Gvern jipprova li jfisser bil-kelma t-tajba dak li jinħtieġ, iżda jekk ma jsirx dak li jwissi hu, ikollu jordna li jsir bil-fors. Missier li jara 'l ibnu sejjer jiekol jew jagħmel xi haġa li mill-esperjenza tiegħu jaf tajjeb li sejra tagħmillu hsara, allura hu ma jħalliwx jagħmilha. Jekk jara li hu jinsisti, ngħidu aħna, li jiekol haġa velenuża u ma joqgħodx għall-parir ta' missieru, missier tajjeb ma jgħidx "ħallih jagħmel li jrid la ma jridx jisma", iżda jgħid: "Jien naf tajjeb li dik sejra tagħmillik il-hsara u bħala missierek obligat li ma nħallix". Jikkastigah jekk hemm bżonn, imma ma jħalliwx jagħmilha. Meta missier jagħti kastig lil uliedu, il-moral tiegħu ta' missier isofri iżjed minnhom, imma missier tajjeb jagħmlu għax jaf li jekk ma jagħmlux, it-trobbija tkun hażina u wliedu stess meta jkunu jistgħu jifhmu l-iżball tagħhom jistgħu lill-missier li ma għamilx dmiru. Il-posizzjoni tal-Gvern hi l-istess haġa.

Mela naħdmu id f'id. Nobdu l-ligijiet tal-gwerra mingħajr tgemgim, biex wara l-gwerra nsibu l-Gvern jaqbeż għalina f'dak li jkollna bżonn.

'L HAWN U 'L HINN

IL-FARFETT TAL-KAMLA TAD-DWIELI

Il-Farfett l-rqiq jew il-Farfett tal-kamla tad-dwiel (Antispila rivillei. Sit.), jagħmel hafna ħsara lill-weraq għal habta tas-sajf. F'xi pajjiżi ta' l-Ewropa u jinsab abbondanti hafna fl-Italja. Dan ix-xorta ta' farfett kien għall-ewwel darba sabu Cohen de Reville hawn Malta fl-1750. Il-lum, haġa tal-ghageb, dan il-farfett vista' tghid li għab għal kol-kol minn dawn il-Gzejjer, u ġew snin li kont trid tftitex mhux ftit biex issib xi wiehed. Sinjal li n-nisel tiegħu ma baqax jektor u li hemm xi haġa li qieghda tfixklu.

IL-QANFUD

Hemm bosta nies li jahsbu li l-qanfud jagħmel xi ħsara fir-raba' u fir-rziezet. Din hija foħma hażina; anzi nistgħu nġhidu li l-qanfud huwa ta' ġid għall-biedja, kif ukoll għal dawk id-djar bl-ogħlieqi magħhom u għar-rziezet. Xi bdiewa jahsbu li l-qanfud għandu l-ghada li mal-lejl imur jarda' l-halib minn sider il-mogħoż jew il-baqar meta dawn jim-teddu biex jistriehdu. Il-qanfud jersaq lejn il-mogħza jew baqra meta dawn ikunu mixħutin fl-art mhux biex jisraq il-halib minn sidirhom iżda biex jiekol il-ħnieżer l-art u dud ieħor li joħroġ mit-trab u demel li fuqhom ikunu mixħutin dawn il-bhejjem.

Il-qanfud huwa ta' ġid kbir għall-bidwi għaliex jeħilsu mill-kotra ta' bebbux u dud ieħor li jeqirdulu l-prodotti: Il-qanfud jagħmel ukoll għall-grieden u firien. Għalhekk il-bidwi għandu jgħożż mhux ftit lil dan l-animall u mhux jahqru jew jeqirdu. Tara jahasra xi kaċċaturi li malli jilmhu qanfud kobba fl-art jisparawlu jew joqtluh b'xi haġa oħra, u tfa' li meta jinżertaw jaqbd u xi qanfud mir-raba' jieħdu gost iħokku mal-art biex jisimgħuh iwerzaq u joqtluh b'haġa torturi. Hemm min iżomm xi qanfud id-dar fil-kantina biex jeqred il-wirdien. Il-qanfud jagħmel ukoll għall-buħarrat li jħaffer taħt il-wiċċ tal-ħamrija fis-saqwi biex imur jeqred ix-xtieli minn taħt. Il-qanfud dlonk joħroġ jirgħa bil-lejl u mat-tisfira rqiqa tal-buħarrat iħaffer il-ħamrija b'geddumu u jimxi mas-serbut tal-buħarrat u jibqa' sakemm jiltaqa' miegħu, jaqbd u jaqrmdu.

Għalhekk jagħmel wisq hażin min imaqdar il-qanfud, jahqru jew jeqirdu, minflok hekk għandna ninkuraġġuh.

IS-SUQ TAT-TGHAM

Id-Dipartiment tal-Biedja qieghed iqis ix-xiri jew il-bejgħ tat-tgħam tal-pajjiż bħala htija li-izjed serja f'dan iż-żmien tal-gwerra. Ma jkunx għaldaqshekk barra minn waqtu jekk id-Dipartiment tal-Biedja javza lil dawk kollha li qegħdin jagħmlu xi negozju bil-moħbi fit-tgħam tal-pajjiż illi jittieħdu kontrihom li-izjed passi ħorox li tippermetti l-ġustizzja sew jekk dawn it-talin jinżertaw bdiewa, kemm jekk sensala, jew nies oħra.

Din it-twissija għaldaqshekk ma tkunx barra minn lokha f'dawn iż-żmenijiet u d-Dipartiment tal-Biedja jittama li sservi ta' tfakkira lill-bdiewa li t-tgħam tal-pajjiż hu rekwiżizzjonat mill-Gvern u ma jista' jintuza għal ebda haġa mingħajr il-permess bil-miktub tad-Direttur tal-Biedja. Min jikser il-liġi jkollu jsofri l-konsegwenzi koroh li jiġu wara!

Ftit għaqal jiffranka multa kbira ta' flus u ħabs.

IT-TUFFIEH TADAM

Il-bdiewa għandhom ikunu jafu illi l-prezz tat-tuffieħ tadam tal-kuntratti hu prezz għat-tadam magħżul. Tadamm irqiq, ittakkat jew b'xi mod ieħor immankat jew mahruq bix-xemx, m'għandux jimtela ma' l-ieħor għax inkella mhux biss illi t-tadam kollu jkun imħallas inqas, imma l-bidwi jehel it-tadam talli hallat il-frott.

Il-bdiewa huma wkoll avżati illi t-tuffieħ tadam għandu jinqata' malli jibda juri l-lewn u mhux wara. Tadamm nej wisq jew tadamm imwassal wisq jithallas bi prezz iżjed irħis. Naħdmu tajjeb biex ma jkun hemm inkwriet għal haħd.

IL-KOLTIVAZZJONI TA' L-ALFALFA (NIFEL ĠDID GħAL MALTA)

QEGHDIN isiru provi biex indanflu l-alfalfa f'dawn il-Gzejjer. Il-koltivazzjoni ta' dan il-prodott għandha ssir għalissa minn dawk il-bdiewa biss li barra l-ilma għandhom ukoll il-bhejjem li jistgħu jikkunsmawha dritt mill-ħsad tal-prodott mill-għalqa. (Ara r-Rapport tal-Biedja tas-sena 1933-34, pag. 36).

Dan-nifel mhux ġdid għal min kien soltu jzur il-Qasam tal-Gvern, l-Għammieri, fejn ilu ikkultivat mill-1932. L-aqwa xkiel kien li fis-sajf għandu bżonn ta' l-ilma. Issa li l-proġett għat-tisqija seħħ, kif għedna fl-artiklu li deher f'"Il-Bidwi" li ħareġ qabel dan, ma għandniex għalfejn nibzghu min-nuqqas ta' ilma għat-tisqija, anzi l-koltivazzjoni ta' dan in-nifel tagħtina l-mezz li nagħmlu l-aħjar użu ta' l-ilma wara li nkunu qdejna l-bżonnijiet għall-koltivazzjoni tal-ħxejjex ta' l-ikel.

Fl-1931 ġibna minn diversi pajjiżi li jaqblu mal-klima tagħna xi kwalitajiet ta' nifel; wara li ippruvajniehom, sibna li dak li jingieħ minn Tripli huwa aħjar mill-oħrajn u għalhekk rawwamna dan ix-xorta ta' nifel.

Dan in-nifel hu ta' sustanza kbira, u għalhekk wieħed jippreferih mill-furrajna, mill-qamħ-ir-rum, mill-qaraboċċ u minn għalf ieħor għall-aħdar. Huwa tajjeb għal kull xorta ta' animall; għat-tigieg u għall-ħniek; jista' jintuza aħdar jew niexef bħas-silla. L-alfalfa mhux wiċċ ta' sena, imma tista' toqgħod fl-istess għalqa minn sittta sa tmien snin, skond kif wieħed jieħu kura tagħha. Nistgħu nieħdu wiċċ kull erbgħin ġurnata fix-xitwa u kull għoxrin ġurnata fis-sajf, jiġifieri, naħdsu wiċċ darba fix-xakar.

Billi l-alfalfa hija pjanta wisq iżjed sutanzjuża minn ħaxix ieħor, nirrikkmandaw, li kull min għandu hażna ta' ilma biżżejjed u għalhekk jista' jsaqqi, għandu jikkultiva dan in-nifel u li jippreferih minn għalf ieħor ta' l-aħdar. Il-bidwi Malti, bħall-bdiewa kollha tad-dinja, jibqa' marbut mad-drawwiet qodma tiegħu, imma jekk jidhirlu li m'għandux joqgħod fuq il-provi li saru fil-Qasam tal-Gvern, f'dik li hi koltivazzjoni ta' dan il-prodott, jagħmel huwa stess prova u jikkultiva siegħ jew siegħajn raba' biex jara b'għajnejh stess kemm jaqbillu li jikkultiva dan il-prodott.

Jekk il-koltivazzjoni ma tkunx kif imissha, ma għandekx tistenna li tieħu dak in-nifel li tixtieq. Billi dan il-wiċċ iżomm għal hafna snin, huwa meħtieġ li jkollu sodda tajba; il-ħrit, fejn jista' jkun, isir bil-moħriet tal-muttur, inkella tingħažaq l-art bil-banek, demel jingħata bix-xaba', daqs 30 vjeġet it-tomna. Għalkemm issa l-bżar huwa skars, jarga' jiġi iż-żmien li jkun abbondanti. Iż-żriġ isir bejn Marzu u Settembru. Iktar ma jsir kmieni aħjar, biex in-nifel jilhaq jaqbad sewwa qabel ma jibda l-maltemp tax-xitwa. Jekk tiżra' f'Marzu, wara xahrejn u nofs tista' tahsad l-ewwel wiċċ; iżjed ma l-ħsid isir malajr, iżjed jin-qered il-ħaxix hażin. Wara l-ewwel sena l-produzzjoni tiż-died sakemm tilhaq daqs tliet darbiet iżjed.

Billi iż-żerriegħa hija żgħira, iż-żriġ isir kważi fil-wiċċ, wara li l-art tinħadem tajjeb, tiġi misruġa sewwa u t-tub imfarrak kollu. Iż-żriġ isir bir-radda, f'linja kontinwa daqs 12-il-pulzier jew iżjed bejn radda u oħra. Sakemm il-pjanta taqbad u tikber huwa meħtieġ li n-naqja mill-ħaxix hażin issir ta' spiss, għaliex in-nifel jista' jifga.

Wara, il-koltivazzjoni hija haħfa; mogħdija wara l-ħsada tagħmel tajjeb: it-tidmil, jekk irridu prodott qawwi, għandu jsir darbtejn fis-sena, f'Ottubru bil-bżar u f'April bid-demel ta' barra, jew bil-maqlub. Il-ħsid isir meta l-prodott jagħmel il-fjur, jekk il-ħsada ssir iżjed tard, il-prodott jixraf. Meta fis-sajf ikollok produzzjoni ikbar milli jikkunsmaw il-bhejjem, nixxef in-nifel għax-xitwa bħalma tagħmel għas-silla.

Fil-pis is-silla tagħti iżjed, imma m'għad is-sustanza tal-werqa tan-nifel, li joġhla dwar żewġ pulzjeri iżjed mill-ħatab tas-silla, hija wisq iżjed bnina. Għalhekk nerġġu nġhidu li wara li jitlahqu l-bżonnijiet għall-koltivazzjoni tal-ħxejjex ta' l-ikel, l-aħjar użu li jsir mill-ilma għat-tisqija tar-raba' huwa fil-koltivazzjoni tan-nifel li semmejna, sabiex b'hekk inżidu wkoll il-produzzjoni tal-laħam, ħalib u bajd li jiffurmaw il-vera għana tal-biedja ta' kull pajjiż.

FUQ IZ-ZUNTIER

PEPPI U TONI

PEPPI.—Bongu, Ton. Kif qed tissaporti f'dik ix-xemx?

TONI.—X'minnekk Pepp.

PEPPI.—Isma' Ton; l-aħħar li l-tqajna kellimtni fuq il-berghud; il-bierah kont ma' Natu ta' Pejpex u galli li l-hmiemel li kellu tal-kromb kollha irrovinahomlu l-berghud.

TONI.—Iya, Pepp. F'xi naħhiet il-berghud tal-hmiemel ha-dem hafna, iżda kieku wiehed hasiblu kmieni u bexx bil-Katakilla kien jegirdu għal kollox.

PEPPI.—Iva, imma, ngħid jien, xi tbixx bil-"killa"? Ghax kull bidwi jkun qalil kontribi żgur.

TONI.—Għedtlek tbixx bil-"katakilla"... Il-"Katakilla" hu velenu kontra l-berghud tal-hxejjex u jinxtara f'pak-ketti.

PEPPI.—Eh... eh! Issa fhimt.

TONI.—Imma, il-berghud li kont qed inkellmek l-aħħar darba fuqu hu xort'ohra. Hu dak li l-bdiwja jgħidulu *nemus* li jidher hafna fuq il-qara', u bħal daż-żmien issibu wkoll fuq ir-rimi tari tas-siġar tal-ħawħ.

PEPPI.—Narraq imbierek, kont sa nistaqsik fuqu. Dak li jmiss il-weraq tal-friegħi torja u l-weraq jiterbebb bih?

TONI.—Kollu kemm hu!

PEPPI. Allura, Ton, dak ukoll trid tbixxu bil kill... bil killakilla.....

TONI.—Bil-"Katakilla"... "Katakilla"! Iva, tajjeb ukoll, imma dak hemm velenu ieħor li hu tajjeb hafna għalih. Madankollu, hemm hafna xorta ta' velenijiet, imma jrid ikun fuq bażi ta' Nikotina. Mimli mgħarfa kull gallun ilma u tbixx bih.

PEPPI.—Allura, tixhet il-Kokotina mill-ewwel fl-ilma.....

TONI.—U x'kokotina ta' ruħ ommok.

PEPPI.—Mhux int għedtli?

TONI.—Għedtlek irid ikun velenu tan-Nikotina. Ma tistax tgħid sewwa sew kif tużah għax hemm hafna xorta, iżda fuq il-flixkun ikun hemm dejjem miktub kif għandek tużah.

PEPPI.—Sewwa wisq. Allura dan ikun tajjeb għall-berghud tal-qara', tal-bħajra u tas-siġar.

TONI.—Iva, Pepp... għall-berghud tal-prodotti kollha.

PEPPI.—Grazzi wisq, Ton. Illum irrid immur halli nigbor ftit ħaxix għall-fniek għax għandi fenka għadha kif kellha sebgħa u mingħajr ħaxix naħsob li jmorru ħazin.

TONI.—Il-ħaxix dejjem tajjeb..... tinsix l-ilma.

PEPPI.—L-ilma għalfejn?

TONI.—Biex il-fniek jixorbu!

PEPPI.—Din smajtha darb'ohra, imma ma tistax rinżilli taf, Ton, u wkoll Katrin tiegħi qaltli biex ma nagħtux kas ta' dan, għax jekk intihom l-ilma jintefħu.

TONI.—Il-fniek jiħtigilhom l-ilma sewwa sew bħal annimali ohra, imma fenka biex tradda' jiħtigilha l-ilma fix-xitwa, aħseb u ara fis-sajf.

PEPPI.—Ma nafx, Ton..... Ma nafx..... Katarin tiegħi tifhem fil-fniek, għax il-gimgha l-ohra għamliti ftit bruncell biz-zalza tagħhom, domt nilgħaq xufftejja ma nafx kemm!

TONI.—Isma' minni... l-ilma hu meħtieġ.....

PEPPI.—Meta d-darba l-ohra għedtli, kont sibt lenbija żgħira, imlejtha bl-ilma u wara minuta li qogħedtlihom, dahlet Katarin u tafagħthieli għal rasi.....

TONI.—Sahħa Pepp.

PEPPI.—Sahħa Ton.

A V V I Z I

TQASSIM TA' NOHHALA U SMIDA GHALL-BHEJ-JEM. — Id-Dipartiment tal-Biedja qiegħed iqassam in-nohhala u s-smida lil dawk il-bdiwja li għandhom il-majjali u l-baqar. Il-bdiwja għandhom jibzghu għal dan il-ġwież u ma jaħluhx f'daqqa. Dan il-ġwież qiegħed jitqassam f'daqqa għaliex il-Gvern m'għandux fejn jaħżnu. Wara ftit xhur il-kwantità tista' tonqos jew tispicča. Il-bdiwja għandhom ikunu jaflu li dan mhux razzjon ta' ġwież regolari bħal tax-xgħir, u għandhom jikkalkulaw li l-kwantità li lilhom tingħata b'dan il-biljett għandha sservihom biex biha jitingħu għal sitt ġimghat jew xahrejn.

Nirrikkmandaw li l-bdiwja li għandhom il-biljett ta' dan il-ġwież ifittxu jmorru jieħdu r-razzjon tagħhom għaliex il-Gvern m'għandux fejn iżomm dan il-ġwież għal żmien twil. Minn hawn u ftit ieħor jarg'a' joħroġ razzjon ieħor.

XOGHOL TAD-DRIS BIL-MAKNI — Ixtarx li l-Gvern ikun jista' jinkarika ruħu minn xi xogħol tad-dris ta' qmuħ bil-makni għall-bdiwja f'Malta u Ghawdex ma' tul l-aħħar hmistax-il-ġurnata ta' dan ix-xahar. Il-makni godda li ngħiebu dan l-aħħar minn barra mill-Gvern jagħtu qamħ sabih u sħiħ u t-tiben ifarrkuħ irqiq hafna. Dawk il-bdiwja li jixtiequ jingħedew b'dawn il-makni għandhom jitolbu jew jikvbu lill-Aġent Suprintendent tal-Qasam tal-Għammieri, u jgħidu kemm raba' għandhom bil-qamħ għad dris. Il-qiegħa għandha tkun qrib lejn it-trieq li minnha tkun tista' tghaddi l-makna. In-nies tax-xogħol għandu jipprovdihom il-bidwi.

XTIELI TAL-KABOĊĊI MFELFLA. — Fil-Qasam tal-Għammieri, il-Marsa, bħalissa hemm għall-bejgħ xtieli mlaħħqin ta' Kaboċċi Mfelfla (Savoy) minn żerriegħa Ingliża. Prezz 7s. kull elf xitla. Min irid jixtri jmur isib lill-Inkarikat tal-Gonna tal-Għammieri.

AVVIŻ LILL-BDIEWA FUQ IL-ĦLAS TAL-PATATA — Dawk il-bdiwja li ikkunsinnaw il-patata lill-Gvern qabel ma żdied il-prezz li minn £2. 10s. sar £3. 0s. il-qantar, għandhom imorru fil-postijiet imsemmijin hawn taħt nhar il-Hadd, it-18 ta' dan ix-xahar jew il-Hadd, il-25 ta' dan ix-xahar fil-postijiet u l-hinijiet imsemmijin hawn isfel, biex jircievu d-differenza ta' 10s. fil-qantar li għad fadlilhom jieħdu. Ebdā ħlas ma jingħata lihom jekk il-bidwi ma jurix il-Biljett Ikħal tal-Bliwja.

Mgarr, 7b Misraħ il-Palma — Fit-8 a.m.

San Paul il-Baħar, 58 Trieq San Pawl—Fit-8.30 a.m.

Mellieħa, 65, Trieq il-Parroċċa — Fil-9 a.m.

Zebbuġ, Siġġiewi, Il-Għassa tal-Pulizija, Zebbuġ — Fit-8 a.m.

Zurrieq, Safi, Kirkop, Bengħisa, Birzebbuġa, 4a Sqaq San Dwardu — Fit-8.30 a.m.

Qrendi, Il-Għassa tal-Pulizija, Qrendi — Fid-9 a.m.

Gudja, Ghaxaq, Il-Għassa tal-Pulizija, Gudja — Fid-9.30 a.m.

Luqa, Mqabba, Fil-Għassa tal-Pulizija, Luqa, fid-9.45 a.m.— Il-Għassa tal-Pulizija, Mqabba, fit-3 p.m.

Zabbar, Bormla, Wied-il-Għajn, Kalkara, Il-Għassa tal-Pulizija, Zabbar — Fit-8 a.m.

Tarxien, Raħal il-Gdid, Il-Għassa tal-Pulizija, Tarxien — Fid-9 a.m.

Zejtun, Marsaxlokk, Uffiċċju Distrettwali tal-Biedja— Zejtun — Fit-8.30 a.m.

Birkirkara, Santa Vennera, Hamrun, Uffiċċju Distrettwali tal-Biedja, Dekoz, Trieq in-Naxxar, Birkirkara — Fit-8 a.m.

Msda, Gżira, 3 Misraħ il-Palma, Msida — Fit-8.30 a.m. San Giljan. Il-Għassa tal-Pulizija. San Giljan — Fis-2 p.m.

Naxxar, Ghargħur, Il-Għassa tal-Pulizija, Naxxar — Fis-2 p.m.

Lija, Balzan, Attard, 20 Trieq ir-Rjali — Fit-8 a.m.

Mosta, 10 Trieq il-Pont — Fit-8 a.m.

Qormi, Marsa, Il-Għassa tal-Pulizija, Qormi—Fi-4 p.m.